



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tal-5 ta' Ottubru, 2007

Citazzjoni Numru. 220/2006

Kawża Nru: 37

Rikors Ġuramentat Nru: 220/06 JA.

A

-vs-

B

Il-Qorti;

Rat ir-rikors ġuramentat ipprezentat fis-7 ta' Lulju, 2006 li permezz tiegħu l-attur espona bir-rispett u bil-ġurament tiegħu kkonferma:

1. Illi l-konvenuta kienet inizzjat proċeduri għal separazzjoni personali kontra l-attur liema proċeduri kienu ġew deċiżi permezz ta' sentenza fl-ismijiet inversi datata

Kopja Informali ta' Sentenza

27 ta' Jannar, 2005 (Ċitaz. Nru. 1158/02 RCP) (kopja esebita bħala Dok. "A").

2. Illi permezz ta' din is-sentenza l-esponent ġie kkundannat iħallas manteniment ta' erbgħin Lira Maltin (Lm40) fil-ġimgħa għat-tifel minuri C li llum għandu ħames snin.

3. Illi l-esponent kien appella minn din is-sentenza pero' l-appell tiegħu mar deżert fit-12 ta' April, 2005 peress illi ma kellux mezzi finanzjarji biex jiddeposita l-malleverija.

4. Illi fil-frattemp, fil-15 ta' Ġunju, 2005 ingħatat sentenza mill-Qorti Kriminali fil-konfront ta' l-esponent, skond liema sentenza l-esponent ġie kkundannat għal erba' snin ħabs (kopja esebitta bħala Dok. "B").

5. Illi per konsegwenza l-esponent ġie inkarċerat u għadu qed jiskonta l-piena ta' prigunerija.

6. Illi minħabba f'dan l-attur m'għandu l-ebda dħul finanzjarju u kwindi ma jistax iħallas maneniment. Anke wara li jkun skonta l-piena inflitta l-attur mhux ser ikun f'pożizzjoni li jħallas il-pmanteniment li ġie kkundannat iħallas permezz tas-sentenza tal-kawża ta' separazzjoni u dan minħabba f'dan il-bdil fiċ-ċirkostanzi.

7. Illi inoltre, il-konvenuta tinsab f'relazzjoni ma' raġel ieħor.

8. Illi, apparti minn hekk, fis-sentenza għall-kawża ta' separazzjoni, l-aċċess ġie ffissat kull nhar it-Tnejn, l-Erbgħa u l-Ġimgħa mill-5.00p.m. sat-8.00p.m. u s-Sibt minn nofsinhar sa l-4.00p.m.

9. Illi l-attriċi qed tirrifjuta li tieħu t-tifel minuri għall-aċċess fil-Faċilita' Korrettiva ta' Kordin.

10. Illi l-ħinijiet tal-visiti li jista' jirċievi l-esponent il-ħabs huma nhar ta' Erbgħa bejn it-3.00p.m. u l-3.45p.m. u l-Ħadd mill-10.00a.m. sal-10.45a.m.

11. Illi permezz ta' digriet numru 1891/95 datat 20 ta' Diċembru, 2005 l-esponent ġie awtorizzat jipproċedi b'kawża stante li l-medjazzjoni inizjata minnu falliet. Dan id-digriet ġie sussegwentement emendat b'digriet ieħor numru 712/06 datat 8 ta' Mejju, 2006 (Dok. "C").

Għaldaqstant l-esponent jitlob umilment li din l-Onorabbli Qorti jogħġobha:

i) Tissospendi l-obbligu tal-manteniment kif stabbilit fis-sentenza fl-ismijiet inversi datata 27 ta' Jannar, 2005 (Ċitaz. Nru. 1158/03 RCP) sakemm l-esponent idum inkarċerat u b'effett mit-13 ta' Ġunju, 2005 cioe' id-data meta beda l-ġuri, u

ii) Tvarju l-manteniment li l-attur ġie kkundannat iħallas lill-konvenuta għall-minuri C fl-istess sentenza datata 27 ta' Jannar, 2005 (Ċitaz. Nru. 1158/02 RCP) sabiex una volta illi l-attur ikun skonta l-piena ta' priġunerija dan il-manteniment ikun jirrifletti l-bdil fiċ-ċirkostanzi kif hawn fuq premiss.

iii) Tvarja l-aċċess stabbilit fl-istess sentenza datata 27 ta' Jannar, 2005 (Ċitaz. Nru. 1158/02 RCP) fis-sens illi għall-perjodu sakemm l-attur jiskonta l-piena ta' priġunerija hawn fuq imsemmija l-attriċi tiġi ordnata takkorda aċċess lill-attur għat-tifel minuri C nhar ta' Erbgħa bejn it-3.00p.m. u l-3.45p.m. jew il-Ħadd mill-10.00a.m. sal-10.45a.m. b'dan li l-attriċi tiġi ordnata tieħu t-tifel minuri fil-Faċilita' Korrettiva ta' Kordin f'dawk il-ħinijiet jew fi kwalunkwe post ieħor illi jogħġobha tordna din l-Onorabbli Qorti.

iv) Tvarja l-aċċess stabbilit fl-istess sentenza anke wara li l-attur ikun skonta s-sentenza msemmija biex tirrifletti aħjar l-eżiġenzi tal-minuri u tal-kontendenti f'dak iż-żmien.

Bl-ispejjeż u l-konvenuta nġunta in subizzjoni.

Rat il-lista tax-xhieda.

Rat ir-risposta ġuramentata ppreżentata fil-31 ta' Awissu, 2006 li permezz tagħha rrispondiet umilment:

1. Illi l-esponenti qed topponi għat-talba tar-rikorrent li l-obbligu tiegħu ta' manteniment għal minuri jiġi sospiż mid-data ta' meta beda l-ġuri u cioe' 13 ta' Ġunju, 2005 sakemm huwa jidm inkarċerat u dan peress li r-rikorrent għandu mezzi suffiċjenti sabiex joneri l-obbligu tiegħu li jmantni lil ibnu minuri Fabrizio Pio kif ser jiġi pprovat tul it-trattazzjoni tal-kawża;

2. Illi t-tieni talba tar-rikors promotur hija intempestiva peress li tirreferi għal futur u għandha tiġi miċħuda;

3. Illi l-esponenti qed topponi għat-tielet talba tar-rikorrent limitatament għa-talba tiegħu li r-rikorrent ikollu aċċess għal minuri ġewwa l-Faċilita' Korrettiva ta' Kordin u dan peress li l-ġenituri kienu ftehm bejniethom li l-minuri m'għandux ikun jaf li missieru qed jiskonta sentenza ta' prigunerija u żgur m'huwix fl-aħjar interess tal-minuri li jiġi espost għal dak l-ambjent;

4. Illi r-raba' talba tal-esponent hija intempestiva u għandha tiġi miċħuda;

5. Illi l-partijiet huma legalment separati permezz ta' sentenza tal-Qorti Ċivili (Sezzjoni tal-Familja) Ċitaz. Nru. 1158/02 RCP fl-ismijiet *Charmaine Mizzi pro et noe vs Noel Mizzi*;

6. Illi r-rikorrent għandu relazzjoni ma' terza persuna u pendent quddiem il-Qorti Ċivili (Sezzjoni tal-Familja) hemm kawża ta' annullament taż-żwieġ proposta mill-istess rikorrent;

7. Illi r-rikorrent minn dejjem kien moruż fl-obbligu tiegħu għal ħlas ta' manteniment skond l-ordni tal-Qorti, fatt li ġie wkoll kanonizzat fis-sentenza tal-kawża ta' separazzjoni fl-isem *Charmaine Mizzi pro et noe vs Noel Mizzi*;

Kopja Informali ta' Sentenza

8. Illi r-rikorrent ma ottemperax ruġu mas-sentenza tal-Qorti Ċivili (Sezzjoni tal-Familja) la għal dak li jirrigwarda l-ordni għal flus ta' arretrati ta' manteniment sad-data tas-sentenza u lanqas għal flus ta' manteniment skond l-imsemmija sentenza;

9. Illi qabel ma ġie inkarċerat ir-rikorrent kien qed jopera servizz ta' trasport ta' *mini bus* taħt l-isem 'Żiffa Transport' u dan is-servizz għadu qed ikun operat bl-għajnuna ta' membri tal-familja tal-istess rikorrent;

10. Illi m'huwiex fl-aħjar interess tal-minuri li jiġi espost għal Faċilita' Korrettiva ta' Kordin;

11. Illi l-esponenti ma għandhiex tbat i spejjeż għal din il-proċedura.

Rat il-lista tax-xhieda.

Rat l-atti proċesswali.

Rat l-affidavits tal-partijiet u semgħet lill-istess partijiet.

Rat il-verbal tas-seduta tas-6 ta' Lulju, 2007 li permezz tiegħu l-kawża tħalliet għas-sentenza.

Ikkunsidrat;

Illi l-attur qed jitlob is-sospensjoni ta' l-obbligu tiegħu li jmantni lill-minuri msemmi fiċ-ċitazzjoni peress illi fil-25 ta' Ġunju, 2005 l-attur kien ġie kkundannat piena karċerarja ta' erba' snin u għalhekk ma baqax f'pożizzjoni li jaħdem u jkollu introjtu.

Mill-provi jirriżulta li permezz ta' sentenza tal-Prim'Awla tal-Qorti Ċivili mogħtija fis-27 ta' Jannar, 2005 l-attur kien ġie kkundannat iħallas manteniment għall-minuri fis-somma ta' erbgħin Lira Maltin (Lm40) fil-ġimgħa. Ftit wara u cioe' f'Ġunju 2006 kif ġia' ingħad il-Qorti Kriminali kkundannat lill-attur erba' snin ħabs.

Għalkemm hu evidenti li minn meta l-attur ġie kkundannat il-piena karċerarja msemmija huma ma kienx f'pożizzjoni li jaħdem, jirriżulta li huwa għandu interess f'negozju ta' kiri ta' karozzi. Ma ġewx imressqa provi ċari dwar dan u lanqas dwar jekk l-attur baqax jaqla' flus fil-frattemp iżda jidher li sehmu baqa' għandu u allura se jkun f'pożizzjoni li jerġa' jibda jaqla' l-flus kif appena joħroġ mill-ħabs. Il-Qorti pero' hi sodisfatta li f'dawn l-erba' snin il-qliġh ta' l-attur naqas sostanzjalment u għalhekk hemm il-każ li l-manteniment jiġi sospiż. Il-Qorti pero' ma tħossx li għandha tiġi milqugħa t-tieni talba billi jidher ċar li l-attur se jkun f'pożizzjoni li jirritorna għas-sitwazzjoni finanzjarja li kellu qabel Ġunju 2006.

Fir-rigward ta' l-aċċess sakemm l-attur jiskonta s-sentenza, dan ġie regolat permezz tad-digriet tal-31 ta' Lulju, 2007 li se jinżamm *in vigore* appuntu sakemm l-attur jiskonta s-sentenza li skond id-deposizzjoni tiegħu ikun fl-1 ta' Frar, 2007.

Għal dawn il-mottivi l-Qorti tiddeċiedi l-kawża billi tilqa' l-ewwel talba u tordna li l-obbligu ta' l-attur li jmantni lill-minuri jiġi sospiż mill-25 ta' Ġunju, 2006 sa meta huwa jiskonta s-sentenza ta' ħabs u cioe' sa l-1 ta' Frar, 2008; tiċhad it-tieni talba; u fir-rigward tat-tielet talba tordna li jibqa' *in vigore* id-digriet ta' din il-Qorti mogħti fil-31 ta' Lulju, 2007 u cioe' li l-attur ikollu aċċess darba fix-xahar kull l-ewwel Sibt tax-xahar bejn l-10.00a.m. u l-11.00a.m. fil-bini tal-facilita' korrettiva ta' Kordin.

L-ispejjeż tal-kawża jithallsu mill-attur.

Moqrija.

< Sentenza Finali >

-----TMIEM-----